

حضرت خواجہ میر دردؒ: سراپائے محبوب کے صوفیانہ نقشِ گر

ABSTRACT

Hazrat Khawaja Meer Dard; Mystic Painter of beloved's sketch.

By Dr. Iftakhar Shafi, Associate Professor, Department of Urdu, Govt. College Sahiwal.

Urdu Ghazal is the most favored genre of Urdu poetry. It covers human sentiments with such a beauty that embody almost each and every element of life. Some poets had mastered the art of Ghazal in such a way that they could depict their feelings and intellect through it. Among them Khawaja Mir Dard was quite prominent. He perfected his art through tactful use of language and Sufi thoughts expressed through peculiar terms and metaphors. This article analyses Khawaja Mir Dard's Art of Ghazal with stress on beloved's depiction in his Sufi style.

میر وسودا کے دور میں ان کے ہم عصر شعرا میں سب سے اہم نام خواجہ میر درد (۱۷۲۰ء - ۱۷۸۴ء) کا ہے۔ وہ ۱۷۲۰ء میں ایک نجیب الطرفین سادات گھرانے میں تولد ہوئے۔ پرانے تذکرہ نگاروں نے ان کا نام خواجہ میر اور تخلص درد لکھا ہے۔ نظام الدین بدایونی اور اسپرنگر نے خواجہ محمد میر درد درج کیا ہے (۱)۔ ڈاکٹر الف۔ نسیم کے مطابق ان کا اسم گرامی خواجہ میر دیا رکھا گیا (۲)۔ خواجہ میر درد کی اپنی تصنیف ”علم الکتاب“ میں ان کے الفاظ ”اے اسم فقیر خواجہ میر است“ (۳) ہیں، جواول الذکر کی تائید کرتے ہیں۔ خواجہ میر درد کا سلسلہ نسب والد کی طرف حضرت خواجہ بہا الدین نقشبندیؒ اور سلسلہ مادری حضرت شیخ عبدالقادر جیلانیؒ سے جاملتا ہے (۴)۔ ان کے والد خواجہ ناصر عندلیب صاحب کمال صوفی اور فارسی کے شاعر تھے۔ ناصر عندلیب نقشبندی بزرگ سعد اللہ گلشنؒ کی صحبت کے زیر اثر شریعت سے طریقت کی طرف متوجہ ہوئے تھے۔

خواجہ میر درد کے گھر کی روحانی فضا اور دہلوی معاشرے میں ان کی عزت و تکریم کے سبب انھیں شاعر سے زیادہ صوفی کی حیثیت سے شہرت ملی۔ اکثر تذکرہ نگاران کی شخصی پاکیزگی اور بے باکی کی داد دیتے ہیں۔ مثلاً میر حسن

نے ”تذکرہ شعراے اردو“ میں انھیں ”آگاہ مخزنِ اسرارِ خدائی، صفائے باطنش محرمِ کعبہ کبریائی، خسر و اقلیمِ حال و قال“ جامع صفاتِ جلال و جمال“ (۵) کہہ کر پکارا ہے۔ قیام الدین قائم چاند پوری کے تذکرے ”مخزنِ نکات“ میں درد کو ”حافظ کنور ربانی، واقف رموزِ یزدانی، موصع کشف و کرامات“ اور قدرت اللہ شوق کے ”طبقات الشعرا“ میں ”دریائے شریعت و طریقت، موج بحر حقیقت و معرفت“ (۶) جیسے القابات دیے گئے ہیں۔ اگر غور کیا جائے تو ان کے صوفیانہ مقامات کی نشان دہی کر کے شاعری پر تبصرہ نہ کرنا یا اسے ضمنی حیثیت دینا، دل کی عدم تقفنی کا باعث بنتا ہے۔ خواجہ میر درد کی شاعری اور تصوف جس طرح باہم آمیز ہوتے ہیں اس سے ان کا ایک متوازن تاثر ابھرتا ہے۔ خواجہ میر درد کے بزرگ مغل دربار میں خصوصی مقام رکھتے تھے۔ وہ مزاجاً ایک نفیس الطبع شخصیت کے مالک تھے۔ ان کا سلسلہ طریقت ایک معطر باغ سے مماثل تھا۔ اس کی جمالیات کا اندازہ ان کے پیرانِ سلسلہ کے تخلص یعنی شاہ محمد و حدت (گل)، شاہ سعد اللہ (گلشن) خواجہ ناصر (عندلیب) سے لگایا جاسکتا ہے، جن کا تعلق گلشن کے نظامِ زندگی سے ہے۔ خواجہ میر درد موسیقی کے رسیا تھے۔ نقشبندیہ سلسلے سے منسلک ہوئے اور غنا کی حرمت پر ”حرمتِ غنا“ نامی رسالہ لکھنے کے باوجود اپنی نشستوں میں سماع کا اہتمام کرتے، اگرچہ وہ اپنے مریدین کو اس کی ترغیب نہیں دیتے تھے لیکن سماع سنتے تھے اور اسے کسی حد تک مانع سمجھنے کے باوجود عطیہ خداوندی گردانتے تھے۔ ان کے ہاں منعقدہ سماع کی محافل میں ”تاج خان اور ان کے بیٹے غلام رسول جانی، معین الدین خان بریانی، قاسم علی، نعمت خان، رحیم خان، دولت خان، گیلانی خان اور بڈواس جیسے مشہور قوال آتے۔ حسین خان ڈھولک نواز، تنہا ڈفلی نواز، شہنار دھمدھمہ نواز، شاہ درویش سہوچہ نواز، غلام محمد سارنگی نواز، حسن خان ربانی اور باقر طبنو رچی جیسے لوگ فن کا مظاہرہ کرتے (۷)۔“

اس صورت حال میں درد نے خان آرزو، سودا اور میر کی طرح ہجرت کی بجائے دہلی میں رہنے کو ترجیح دی۔ زاویہ نشینی اختیار کیے رکھی، اپنے عہد کے دیگر صوفیا شاہ ولی اللہ محدث دہلوی اور میرزا مظہر جان جاناں کے برعکس سیاسی معاملات سے بھی تقریباً دور رہے۔ زندگی عزلت نشینی اور تنگ دستی سے گزری لیکن پائے استقامت میں لغزش نہیں آئی خواجہ موصوف کو ادبی علمی اور مذہبی حلقوں میں قبولیت عام حاصل تھی۔ انھوں نے دہلی میں ۸۵۷ھ میں انتقال کیا۔ ڈاکٹر اسلم انصاری کے بقول ”تہذیبی اعتبار سے وہ وضع داری کا کامل نمونہ اور نفسیاتی اعتبار سے ہمت و استقلال میں یکتا تھے۔ ان کے مزاج میں ایک ٹھہراؤ اور ہمواری تھی، جو طویل روحانی ریاضت اور طویل تر تہذیبی وراثت کا نتیجہ تھی، ان کی زندگی میں انسانی رشتوں کا احترام مذہبی تقدس کا حامل نظر آتا ہے (۸)۔“

خواجہ میر درد جلال و جمال کا مرقع تھے، ان کی زندگی کے حالات پر طائرانہ نظر دوڑائیں تو بہ خوبی اندازہ ہو جاتا ہے کہ صوفیانہ مشرب نے ان کی شخصیت میں وقار، وجاہت اور تمکنت پیدا کر دی تھی۔ وحدت الوجودی نقطہ نظر کے مطابق انسان بھی جزو میں کل کی خصوصیات کے تابع ہونے کی وجہ سے ان دونوں کا عکس ہے۔ محمد ابوبکر سراج

الدین مارٹن لنگز (Martin Lings) اپنی کتاب What is sufism میں لکھتے ہیں:

According to the Islamic doctrine perfection is a synthesis of the qualities of majesty and beauty, and sufism, as many sufis have expressed it, is a putting on of these devine qualities, which means divesting it with the man's characteristic primordial nature, made in the image of God.(۹)

اللہ کے رنگ میں رنگے ہونے کے سبب خواجہ میر درد بھی بہ وقت ”بریشم و فولاڈ“ کی خاصیت رکھتے تھے۔ ان کی شخصیت کی بے نیازی شاعری سے بھی جھلکتی ہے۔ ان کے حواس ایسے منتشر ہیں کہ بہ ظاہر حسن کے مظاہر بھی ان کے لیے مسائل بن جاتے ہیں۔

خلوتِ دل نے کر دیا اپنے حواس میں خلل
حسنِ بلائے چشم ہے ، نغمہ و بالِ گوش ہے

(دیوان درد: ۲۴۸)

پھنسیے کسی کی زلف میں کب یہ ہمیں فراغ ہے
کیجیے بوشیم سے سو بھی کہاں دماغ ہے (۱۰)

(دیوان درد: ۲۳۱)

خواجہ میر درد کا عشق متوازن اور عالم گیر جذبے کے تابع ہے، سوان کا مقصودِ نظر بھی ایک حسنِ مطلق ہے، بلاشبہ ان کے ہاں حسنِ حقیقی سے عشق کی جلوہ گری کے ساتھ محبت کا مجازی رنگ بھی پایا جاتا ہے لیکن اس مرحلے پر وہ سینت سینت کر قدم رکھتے ہیں۔ اس پر مستزاد کہیں کہیں معاصر ادبی نامے کی صداے بازگشت بھی سنائی دیتی ہے۔ مجاز و حقیقت کے اس امتزاج میں ہر واردات قلبی اور مشاہدہ حسن کے بعد کی کیفیت کو وہ مجاز و حقیقت کے روپ میں ڈھال دیتے ہیں۔ ڈاکٹر ملک حسن اختر کے بقول ”خواجہ میر درد کے ہاں محبوب سے مراد محبوب حقیقی اور محبوب مجازی دونوں ہو سکتے ہیں، آپ ان میں شاہد حقیقی کا جلوہ بھی دیکھ سکتے ہیں اور ایک پری تمثالِ حسینہ کا چہرہ بھی، ایسے اشعار میں اکثر تغزل اپنی پوری شان کے ساتھ جلوہ گر ہوا ہے (۱۱)۔

تصوف کی دنیا میں عارف کا تجربہ سب سے جدا ہے، عارفانہ خصوصیات کے حصول کے بعد ہستی ثانی کسی تجریدی (Abstract) تجربے کی بجائے حسی تجربے کے ساتھ ظاہر ہوتی ہے۔ ایک فلسفی کے برعکس صوفی الجھے ہوئے ریشم کی ڈور میں اپنا ہاتھ الجھانے کی بجائے حق الیقین کی بات کرتا ہے، خواجہ میر درد کا عشق بھی مشاہدہ حق کی گفتگو کرتا ہے۔ وہ عشق کے جس سیلابِ بلا کی زد میں آئے ہوئے ہیں وہ تیز و تند ہونے کے باوجود ان کے محبوب کا سراپا آنکھوں سے اوجھل نہیں ہونے دیتا۔ شاعر کی چشمِ بینا میں محبوب کا سراپا اس طرح موجود ہے جیسے آندھی کے بطون

میں ہی اس کی شدت چھپی ہوتی ہے۔ درد کے خیال میں عام آنکھ سے انسان کا دیدار تحقیق شدہ اور مسلم ہے لیکن اس کے لیے ماہیت کی کلیت اور ہویت کی جزویت پر تفصیلی نظر ڈالنی ضروری ہے، وہ حسن کے تشبیہی اور تنزیہی مراتب کو الگ کرنے اور روح اور جسم کے مابین فرق روا رکھنے کے قائل ہیں۔ اپنی تصنیف ”علم الکتاب“ میں ایک جگہ خواجہ میر درد رقم طراز ہیں:

”تمہارا مقصود وہی عالی مراتب ہو اور کہو کہ میں نے انسان کو ظاہری آنکھ سے نہیں دیکھا اور نہ ہی دیکھ سکتا ہوں۔ یہ مادی آنکھیں ان غیر مادی چیزوں کے دیدار کی اہلیت ہی نہیں رکھتیں تو یہ صحیح اور درست ہے، اور انسان کے ظاہر و باطن پر مجموعی طور پر عرفانی نگاہ ڈالو اور کہو کہ میں نے ایک لحاظ سے انسان کو دیکھا ہے اور ایک لحاظ سے نہیں دیکھا تو یہ بھی درست اور صحیح ہے، اور اگر اپنے ہی ظاہر و باطن کو ملاحظہ کر کے کہہ دو کہ میں انسان کو ظاہر اُ بھی دیکھتا ہوں اور باطن اُ بھی تو بھی صحیح و درست ہے (۱۲)۔“

ظاہری اور باطنی آنکھ سے کسی بھی شے کا سراپا دیکھنا اہل تصوف کے نزدیک دراصل انسان کے قلبی افعال میں سے ایک فعل ہے۔ اس سے شاید بصارت سے زیادہ بصیرت کا تعلق ہے۔ عرفانی علوم سے وابستہ شخص اپنی آنکھ کے روزن سے مخفی اور ظاہر، حسن کی دونوں جہتوں کا دیدار کرتا ہے۔

حجابِ رخ یار تھے آپ ہی ہم
کھلی آنکھ جب کوئی پردہ نہ تھا

(دیوان درد: ۱۲۸)

جگ میں آکر ادھر ادھر دیکھا
تو ہی آیا نظر جہر دیکھا

(دیوان درد: ۱۱۷)

خواجہ میر درد کا محبوب کا دیدار کرنا دراصل قطرے میں دجلہ کا تماشا دیکھنے کا عمل ہے۔ وہ عشق کا ایک ایسا تجربہ رکھتے ہیں جو مجاز سے بھرپور ہونے کے باوجود ان کی احتیاط پسندی کے سبب حقیقی لگتا ہے۔ درد کے نزدیک دنیاوی محبوب بھی حقیقت کی طرف متوجہ کرنے کا محرک بنتا ہے۔ خواجہ حمید یزدانی کے مطابق:

”خواجہ میر درد کا تصور ہے کہ جب تک کوئی عشق مجازی کی آگ میں نہ جلے اور کسی صنم کا عشق اس کے دل میں درد و غم پیدا نہ کرے وہ حقیقت کی طرف راغب نہیں ہو سکتا۔ لیکن ساعد سیمیں، خط اور اس قسم کی دیگر اصطلاحیں جو انھوں نے استعمال کی ہیں کسی

دوسرے معشوق کی غمازی کرتی ہیں۔“ (۱۳)

درد کے غزل میں موجود محبوب مجازی گوشت پوست کا بنا ہے، درد کو اس کا قرب بھی حاصل ہے، لیکن اس کے معاملے میں وہ جذباتی نہیں بل کہ معتدل رویہ رکھتے ہیں۔ اس کے حسن و جمال کا ذکر کرتے ہیں لیکن اس سراپا نگاری کے بیان میں رکھ رکھاؤ دامن گیر ہے، اس کا ایک سبب یہ بھی تھا کہ دہلی میں جس مسندِ عزت پر وہ متمکن تھے اس کا تقاضا تھا کہ پاس وضع کا ہر لحاظ سے خیال رکھا جائے اس کے باوجود کہیں کہیں ان کے ہاں معاصر آوازیں گونجتی ہیں:

دل تجھے کیوں ہے بے کلی ایسی
کون دیکھی ہے اچھلی ایسی

(دیوان درد: ۲۳۹)

شب جو ہوا ہتا وہ ملائم
اپنا تو جی پھل گیا ہتا

(دیوان درد: ۱۲۱)

ترجھی نگاہ سے دیکھنا ہر دم
یہ بھی ایک بانگین کا بانا ہے

(دیوان درد: ۲۴۱)

وہ موکمر کہیں تو ہو بے حجاب رات
ہتا مثل زلف دل کو عجب پیچ و تاب رات

(دیوان درد: ۱۲۷)

چاہے کہ بات جی کی منہ پر نہ میرے آئے
اپنے دہن کو لا کر رکھ دے مرے دہاں پر

(دیوان درد: ۱۸۶)

اوروں سے تو ہنستے ہو نظروں سے ملا نظریں
ایدھر بھی نظر کوئی پھینکی بھی تو دزدیدہ

(دیوان درد: ۲۴۶)

بعض اوقات خواجہ میر درد کا شعری لب و لہجہ مبتذل اور رکیک تو نہیں لیکن مجازی حسن کے خدو خال کا بیان

قدرے متجاوز ہو جاتا ہے۔ اس مرحلہ پر محسوس ہوتا ہے کہ طالب و مطلوب ایک ہو گئے ہیں۔ ڈاکٹر فرمان فتح پوری کے خیال میں:

”ان کی گفتگو میں ایسی بے تکلفی اور بے حجابی ہے کہ وہ قرب محبوب کے احساس پر صریح دلالت کرتا ہے۔ صاف پتہ چلتا ہے کہ اصل شاہد و شہود ایک ہو گئے ہیں۔ باہمی راز و نیاز، چھیڑ چھاڑ، شوخی و شرارت، خفگی و شکایت کی باتوں نے ان کے مکالماتی طرز کو فطرت سے ہم آہنگ کر دیا ہے (۱۳)۔“

درد کبھی گل بدن محبوب سے بندِ قبا کھولنے کی فرمائش کرتے ہیں۔ کبھی یارِ درگ بوسہ لینے کے تمنائی ہیں۔ اور کبھی محبوب کی زلفیں اس کے دل کو گھیر لیتی ہیں اور نامرادل اگر زلفوں سے بچ بھی جائے تو آنکھوں کے شکنجے میں آجاتا ہے۔

واشد کبھی تو درد کے بھی ساتھ چپا ہے
بند قبا سے کھول ٹک اے گل بدن گرہ

(دیوان درد: ۲۴۳)

ایسوں سے کوئی اپنے تسیں کیوں کہ بچاوے
دل زلفوں سے بچ جائے تو آنکھوں سے چرالے

(دیوان درد: ۲۵۱)

کہا جب میں ترا بوسہ تو جیسے قند ہے پیارے
لگا تب کہنے پر قند مکرر ہو نہیں سکتا

(دیوان درد: ۱۱۸)

ہر گھڑی کان میں وہ کہتا ہے
کوئی اس بات سے نہ ہو آگاہ

(دیوان درد: ۲۳۶)

میں کہاں اور خیال بوسہ کہاں
منہ سے منہ یوں بھڑا دیا کس نے

(دیوان درد: ۲۴۱)

خواجہ میر درد کی سراپائے نگاری میں تصوف کی کارفرمائی کے باوجود بہ ظاہر رکاکت و ابتذال کی صورتیں جھلکتی ہیں، لیکن ان کی تہ میں گھمبیر صوفیانہ اصطلاحات کا پتہ چلتا ہے:

خط کے آنے سے ہوا معلوم حباناً حسن کا
تو خطوں نے اب نکالا پیش حناناً حسن کا

(دیوان درد: ۱۱۹)

عنور حسن کم ہوتا نہیں کچھ خط کے آنے سے
کہ یہ سب مورچے پہ بھی سلیمان حبابہ ہوتے ہیں

(دیوان درد: ۱۸۹)

مدت کے بعد خط سے یہ ظاہر ہوا کہ عشق
تیری طرف سے حسن کے دل میں غبار ہتا

(دیوان درد: ۱۲۳)

ڈاکٹر جمیل جالبی انھی اشعار کے بارے میں کہتے ہیں کہ ”درد کے ہاں مشکل سے دو چار شعروں میں سبزہ خط کا ذکر آیا ہے، اس لیے ان کے جذبات عشق فطری ہیں“ (۱۵) خلیل الرحمن داؤدی بھی ان میں مجاز کا خالص رنگ تلاش کرنے کی کوشش میں سبزہ خط ہی کا حوالہ دیتے ہیں، ان کے خیال میں ”محبوب کے خط سے ہم اللہ تعالیٰ کے رخ روشن کا سبزہ تو مراد نہیں لے سکتے ایسے اشعار کو جن میں سبزہ خط آیا ہے یقیناً امر دہستی پر محمول سمجھیں گے۔“ (۱۶) ان دونوں مشاہیر سے اختلاف بھی ممکن ہے کہ اہل تصوف کے ہاں اعضائے بدن کا مخصوص علامتی پس منظر ہے۔ صوفی شعر اس کا اظہار اپنے اشعار میں کرتے ہیں، یہ شعر دیکھیے:

(امیر خسروؒ)

اے خطِ سبز برب حباناً خضر توئی
مارا بکش کہ آبِ حیات آشنائے تست

(گل ہائے پریشاں: ۱۵۹)

سبزہ خط صوفیہ کے نزدیک رخ محبوب پر خوبی و لطافت کا مظہر ہے، یہ ایک ایسی حدِ فاصل ہے کہ غیبِ مطلق اور شہود دونوں کے درمیان موجود ہے اور یہاں رخ وحدت دن اور خط رات ہے، اس تناظر میں صوفیہ کے ہاں سبزہ خط کی وضاحت کرتے ہوئے شاہ سید محمد ذوقِ رقم طراز ہیں:

”سبزہ خط جامع جمیع وقائق و نکات حسن و جمال بن گیا ہے اور کوئی خوبصورتی و رومی و ملاحت اس سے تجاوز نہیں کر سکتی، بہ لحاظ اس کے کہ یہ خط ظہورِ حیات ہے، اسے سبزہ زارِ جہانِ عالم بھی کہتے ہیں کیوں کہ نشوونما کی ابتدا سبزہ سے ہوتی ہے اور مراتبِ ظہور میں مرتبہٴ ارواح ابتدائی مرتبہ ہے (۱۷)۔“

خواجہ میر درد کے ہاں یہ دونوں اشیاء طرح باہم آمیز ہیں کہ ان کی درجہ بندی خاصی مشکل ہو جاتی ہے۔ بعض اشعار میں تو سراپا نگاری میں موجود پاکیزگی سے درد کے قلب و نظر کی روحانی وسعتوں کا ادراک بھی ہوتا ہے۔

باہے کون ترے دل میں گل بدن اے درد
کہ بو گلاب کی آئی ترے پسینے سے

(دیوان درد: ۲۳۸)

دونوں جہاں کی نہ رہی پھر خبر اسے
دو پیالے تیری آنکھوں نے جس کو پلا دیے

(دیوان درد: ۲۴۵)

حباں سے ہو گئے بدن حباں
جس طرف تو نے آنکھ بھر دیکھا

(دیوان درد: ۱۱۷)

گزرا ہے بتا کون صبا آج ادھر سے
گلشن میں تری پھولوں کی بو باس نہیں ہے

(دیوان درد: ۲۳۱)

ہم جانتے نہیں ہیں اے درد کیا ہے کعب
جیدھر ہلے وہ ابرو ادھر نماز کرنا

(دیوان درد: ۱۲۴)

صوفیہ کے ہاں ایرانی تصوف کے غلبے کے سبب اعضاءِ سراپا کا جو علامتی نظام ہے وہ انسانی مزاج کو مہذب بنانے کے کام آ کر اور اس کو وحدِ اعتدال پر لاتا ہے، ڈاکٹر وزیر آغا اس علامتی نظام کے بارے میں لکھتے ہیں:

”صوفی شعرا کے ہاں خواہشات کی تکذیب نہیں ہوتی بل کہ ان کی تہذیب ہوتی ہے اور یہی فن کا مسلک بھی ہے، چنانچہ شراب اور محبوب اور اس کے سراپا کے تمام لوازم جنہیں پہلے

صوفیہ نے خوف اور نفرت کی نظروں سے دیکھا تھا، صوفی شعرا کے ہاں علامتی روپ اختیار کر گئے حتیٰ کہ نفسیاتی سطح کی محبت بھی ایک ارفع جذبہٴ عشق میں مبدل ہو گئی، (۱۸)۔

محبوب اور اس کے اعضائے سراپا کا علامتی پس منظر سمجھنا خاصا دقیق ہے، مثلاً زلف تصوف میں انقباض کی نشانی ہے، اس کا مختلف زاویوں سے شاعری میں استعمال متعدد جہتوں کا حامل ہے، زلف اگر چہرے کو چھپالے تو رابطے کے تعطل کی علامت ہے، اگر زلف کی خوشبو کا ذکر ہو تو اس سے مرشد اور مسترشد کے مابین تعلقات کی بحالی مراد ہے۔ مولانا شاہ خالد میاں فاخری کے مطابق ”زلف سلسلہٴ تعینات، جذب الہی، مقامِ راز و اخفا، مظاہر کثرت، پریشانی یا پریشان کن حالات اور اہتلا کی علامت ہے۔ (۱۹) اس کا اہتلا کا باعث ہونا زلف کی درازی بھی ہے اور سیاہی بھی۔ جس طرح زلف رخ محبوب پر پردہ ڈال لیتی ہے۔ سیاہ تعینات بھی حسن حقیقی یا ذاتِ واحد کو چھپا لیتے ہیں۔ زلف کی پیچ داری معاملاتِ من و تو کا اشکال میں ہونا ظاہر کرتے ہیں، خواجہ میر درد کے ہاں زلف یا گیسو کے حوالے سے جو اشعار ملتے ہیں، ان سے تصوف کی ان اصطلاحات کے معنی اخذ ہو سکتے ہیں، چند شعری مثالیں دیکھیں:

نہیں معلوم کیا ہوگا یہ دل اس زلف میں الجھا
جہاں اے درد ایسے تو ہزاروں ہی لے سکتے ہیں

(دیوان درد: ۱۸۵)

حباتی ہے تو زلف کے کوچے کو اے صبا!
پر دیکھو جو چھیڑے کسی بے دماغ کو

(دیوان درد: ۲۱۶)

دل کے تئیں گرہ سے کبھو کھولتی نہیں
ہے زلف کو بھی اپنے پریشاں کا اختیار

(دیوان درد: ۱۶۸)

زلف بتاں سے کہتا ہے وقت دست گیری
اس سلسلے میں کی ہے دل نے کسو کی بیعت

(دیوان درد: ۱۲۳)

زلف کے ساتھ رخسار کا ذکر بے وجہ نہیں، صوفیہ کے نزدیک رخسار کو بدن کے ساتھ بعینہ وہی نسبت ہے جو سورہ فاتحہ کو قرآن مجید سے ہے جہاں زلف کے ساتھ رخ، رخسار یا رو کا ذکر آئے وہاں کفر کے ساتھ ایمان یا مشکل کے ساتھ آسانی کا کنایہ مراد لیا جاتا ہے۔ اسے درد کے ایک شعر سے سمجھا جاسکتا ہے:

عرق کی بوند اس کی زلف سے رخسار پر ٹپکی
تعجب کی ہے جاگہ یہ پڑی خورشید پر شبنم

(دیوان درد: ۲۱۳)

چشم، آنکھ یا نظر قلب کو سہلانے اور گرمانے کا کام دیتی ہے، یہ کہیں مردہ جسم میں جان ڈال دیتی ہے اور کہیں بدن سے جان نکال بھی لیتی ہے۔ مجازی محبوب کے عشق میں چہرے کے نقش و نگار بنیادی کردار ادا کرتے ہیں تو جمالِ خداوندی کے زیارت کے طالبوں کی صورت حال بھی اس سے الگ نہیں، صوفیہ کے نزدیک چشم کا ایک مخصوص کردار ہے۔ شاہ سید محمد ذوقی کے مطابق:

”تصوف کی شاعری میں لفظ چشم سے کبھی بصارت ازلیہ کی جانب اشارہ ہوتا ہے۔ کبھی شہو و حق حسب استعداد سا لک کی جانب اور کبھی نظر حق تعالیٰ اور اس نظر کے اثرات کی جانب، دل بر کی چشم شوق کا اثر یہ ہے کہ عشاق کے دلوں میں بعد و فراق و پندار خودی سے بیماری کا احساس پیدا ہوتا ہے، کبھی خمار غم سے جسم ٹوٹتا ہے، کبھی محبوب کی نظر کو اپنی جانب ملتفت پا کر ایک مستی پیدا ہوتی ہے (۲۰)۔“

چشم کے مختلف غمزے ہیں، کبھی یہ چشم مست ہوتی ہے اور کبھی چشم شوخ، بیماری چشم، خمارِ چشم اور کرشمہ چشم بھی اس کی مخصوص اصطلاحیں ہیں۔ خواجہ میر درد کے ہاں چشم ایک وسیع صوفیانہ استعارہ ہے۔

نگاہ مست ان آنکھوں کی ٹلک ایدھر بھی ہو ساقی
کہ ہم کم حوصلوں کے حق میں ہر ایک حجام ہے شیشا

(دیوان درد: ۱۲۷)

اے درد مجھے کچھ نہیں اب اور تو آزاد
اس چشم سے کہہ دینا کہ بیمار ہوں تیرا

(دیوان درد: ۱۲۱)

درد یاں دوہی پیالوں پر قناعت کیجے
خانہ چشم ہے یہ خانہ خمار نہیں

(دیوان درد: ۱۸۶)

وہ نگاہیں جو چار ہوتی ہیں
برچھیاں دل کے پار ہوتی ہیں

(دیوان درد: ۱۸۸)

صوفیا کے نزدیک مجازی لباس میں محبوب کو پانے کی خواہش فطری ہے، کیوں کہ عشقِ حقیقی تک پہنچنے کا یہ بھی کا ایک ذریعہ ہے ڈاکٹر فرمان فتح پوری کے مطابق:

”درد چوں کہ باطنی حسن کے متلاشی ہیں۔ جو ظاہر میں نہیں دیکھا جاسکتا، سچ پوچھو تو وہ اس کے لیے مجبور بھی تھے کہ حقیقت کے اظہار کے لیے مجاز کا سہارا تلاش کرتے (۲۱)۔“

یہاں خواجہ میر درد کی اس مجبوری کو غزل کی ”تنگ نائے“ سے بھی جوڑا جاسکتا ہے جہاں بہ ہر حال اس کی مفاہیم و معنی کی حدود سے تجاوز کرنا زیادہ مناسب نہیں۔ صوفیہ کے ہاں محبوب اور اس کے سراپا کا مطالعہ مخصوص صوفیانہ اصطلاحات کے پس منظر میں خاصا منفرد اور دل چسپ ہے۔ چند مثالیں دیکھیں:

ابرو:

حباں بار اور بھی ہیں پر اے ابروانِ یار
میری طرح نہ ٹھہرے کوئی روبروے تیغ

(دیوان درد: ۱۳۶)

صوفیانہ تفہیم: جس طرح قاب قوسین کو ذاتِ حق کا قرب حاصل ہے اسی طرح ابرو کو چشم کی ہم راہی میسر ہے۔

قد/ قامت:

گلستانِ جہاں میں دید کیجو چشمِ عبرت سے
کہ ہر اک سروتد ہے اس چمن میں نخلِ ماتم کا

(دیوان درد: ۱۲۸)

صوفیانہ تفہیم: وجوب و امکان کی درمیانہ جگہ، وہ بزرخ جو اجتماعِ ضدیں یا جانبین یا طرفین ہے کیوں کہ قد و قامت میں بھی یہی صورت حال ہوتی ہے۔

لب:

ان لبوں نے نہ کی میجائی
ہم نے سو سو طرح سے مر دیکھا

(دیوان درد: ۱۳۶)

صوفیانہ تفہیم: شاعر کے نزدیک محبوب کے لبِ حیات بخش ہیں۔ کلام معشوق نیستی کو ہستی میں لاتا ہے، درد مند دل کو ہونٹوں کے ذریعے مرثوہ طرب سنایا جاتا ہے۔ شاعر ابھی تک اس خوش خبری کو سننے سے محروم ہے۔
ناخن:

کرتا ہوں پس از مرگ بھی حل مشکلِ عالم
بے حس ہوں پہ ناخن کی طرح عقدہ کشا ہوں

(دیوان درد: ۱۸۸)

صوفیانہ تفہیم: ناخن گرہ کشائی کرتے ہیں، اس لیے حل مشکلات ہیں۔ نیک روحیں عالمِ برزخ میں بھی عقدہ کشائی کرتی ہیں۔

دہن:

کب دہن میں ترے سمائے سخن
نہیں تیرے دہن میں بجائے سخن

(دیوان درد: ۱۹۰)

صوفیانہ تفہیم: صفتِ تکلم، جس کا ادراک آسان نہیں۔

خواجہ میر درد کی غزل ایک عام آدمی کی داستانِ عشق نہیں بلکہ ایک عارف اور حقیقت کے رازوں سے آشنا صوفی کے دل کی واردات ہے، ان سے سراپا نگاری پر مشتمل اشعار ایک ایسے حسن کا تصور ذہن میں لاتے ہیں جہاں قاری عام شکل و صورت کو ذہن میں لاتے لاتے اچانک حسنِ مطلق کی طرف متوجہ ہو جاتا ہے۔ درد کی غزل کی پہلو پر روشنی ڈالتے ہوئے قدیر احمد کہتے ہیں:

”درد کی اردو شاعری میں عشق کے تمام پیچ و خم نمایاں ہیں۔ دوسرے شعرا کے مقابلے میں وہ روایتی نہیں بل کہ ایک صوفی ہونے کے ناتے حسن کی تلاش اور پھر اس کے ذریعے نئے نئے انداز سے حسنِ مطلق کی سراپا نگاری ان کا مقصد ہے (۲۲)۔“

اردو کی کلاسیکی میں شعری صنعتوں کا استعمال لازم سمجھا گیا۔ الفاظ کے معنی سے زیادہ ان کے درو بست پر توجہ کی جاتی تھی۔ شعر اللفظی ہنرمندی کے ساتھ اسلوب، طرزِ ادا، صنائعِ بدائع اور محاورہ بندی وغیرہ کو زیادہ اہمیت دیتے تھے۔ نظامی و عروضی سمرقندی اپنی کتاب ”چہار مقالہ“ میں شعری بنیاد حسنِ تعلیل، مثالیت پسندی اور مبالغہ آرائی کو قرار دیتے ہیں (۲۳)۔“ یعنی ان کے نزدیک شاعری فکر کی بلندی نہیں بل کہ محض الفاظ سے بنی ہوئی ایک منقش عمارت

ہے۔ خواجہ میر درد کے اشعار بہت سادہ، شستہ اور رواں ہیں، لیکن وہ صنعتوں اور محاوروں کا استعمال کرتے ہیں، خاص طور پر سراپا نگاری کے اشعار میں اس کا التزام زیادہ ہوتا ہے۔
(حسن تعلیل)

اشک سے میرے فقط دامن صحرا نہیں تر
کوہ بھی سب ہیں کھڑے تاب کمر پانی میں

(دیوان درد: ۱۹۱)

(تجنیس زائد و ناقص)

وہ نگاہیں جو چار ہوتی ہیں
برچھیاں دل کے پار ہوتی ہیں

(دیوان درد: ۱۸۲)

(صنعت اعداد + ایہام)

ان لبوں نے نہ کی مسجانی
ہم نے سو سو طرح سے مر دیکھا

(دیوان درد: ۱۲۹)

(محاورہ بندی)

کیوں مہبنویں تانتے ہو بندہ نواز
سینہ کس وقت میں سپر نہ کیا

(دیوان درد: ۱۳۰)

(تشبیہ)

وہ اشک ٹکتا ہے مری چشم سے جس کا
ہر قطرہ کم از پارہ الماس نہیں ہے

(دیوان درد: ۲۳۸)

خواجہ میر درد کی سراپا نگاری کا بہ حیثیت مجموعی مصدر و ماخذ حسن مطلق ہے، اس لیے جب وہ اپنی صفات منعکس کرتا ہے تو عشاق بے اختیاری میں ادھر متوجہ ہوتے ہیں۔ درد کی غزل میں محبوب کا سراپا عام سا ہے اور مجاز سے سفر کرتا ہوا حقیقت کی طرف مڑ جاتا ہے۔ وہ حسن کو جانچنے اور پرکھنے کے لیے قوتِ شامہ اور قوتِ باصرہ کو استعمال کرتے ہیں۔

ڈاکٹر سعد اللہ کلیم نے ”درد کے ہاں سماعت کی حس کو اولیت دیے جانے کا سبب ان کا موسیقی سے دل چسپی لینا بتایا ہے (۲۴)۔“ ان کی غزل کے بطن سے برآمد ہونے والا خواجہ صاحب کا اپنا سراپا بھی غم و اندوہ سے تعبیر کیا جاسکتا ہے۔

اے رگ ابر یہ مژگاں بھی اگر نک بریں
ایک پل میں کئی تالاب تو بھر جاتے ہیں

(دیوان درد: ۱۸۸)

سیلاب اشکِ گرم نے اعضا مرے تمام
اے درد کچھ بہا دیے، کچھ جلا دیے

(دیوان درد: ۲۵۱)

اے درد سمجھ سہج نہ ان آنکھوں کا بہنا
چھاتی کے تسلیں دل کو مرے لوٹ بھی ہیں

(دیوان درد: ۱۸۹)

ابر مژہ یہ چشم تو کیا ہے کہ گھر کے گھر
تو نے برس برس کے ہزاروں بٹھا دیے

(دیوان درد: ۲۵۳)

آپ تو تھیں ہی پر اس کا بھی کیا نہ خراب
درد اپنے ساتھ آنکھیں دل کو بھی لے ڈوبیاں

(دیوان درد: ۱۸۷)

خواجہ میر درد کی سراپا نگاری کے آفاق وسیع ہیں۔ وہ شامہ اور باصرہ کی مدد سے گہری اور رنگین تصویریں بناتے ہیں۔ ان کی شامہ میں خوشبو کو بنیادی حیثیت حاصل ہے اور باصرہ میں یہی مقام زلف کا ہے۔ اسی طرح ان کی غزل میں ایک تخلیقی دائرہ وجود میں آتا ہے جو اپنی تہ داری اور ہمہ جہتی کے سبب سراپائے محبوب کے نقش بناتا ہے۔ ان کی غزل میں مجاز کے پردے میں اکثر حسنِ مطلق کی ابد آثار جمال کا پیرایہ بیان ہے۔ بعض اشعار کو تفہیم کے لیے مخصوص صوفیانہ اصطلاحات کے تناظر میں دیکھنا ضروری ہیں۔ اس سے ان کے مختصر کلام میں معنوی گہرائی اور وسعت کا بھید کھلتا ہے۔ درد کی سراپا نگاری میں موجود حرارت کا ایک سبب یہ بھی ہے کہ انھوں نے عین جوانی میں دنیا داری کو تہ کر خر قد تصوف اوڑھ لیا تھا لیکن ایک بلا کا عاشق ان کے بدن میں چھپا رہا۔ صوفیانہ تربیت نے اس عاشق کی تہذیب تو کی لیکن عشق کا تصور موجود رہا جس کی توانائی نے ان کی غزل میں تخلیقیت کی روشنی کو برقرار رکھا۔

حواشی:

- (۱) خلیل الرحمن داؤدی، مقدمہ، دیوانِ درد، خواجہ میر درد (لاہور: مجلس ترقی ادب، ۱۹۶۶ء)، ص ۳۲۔
- (۲) الف۔ د۔ نسیم، ڈاکٹر، خواجہ میر درد اور ان کا خاندان، مشمولہ، خواجہ میر درد، مرتبہ، ثاقب صدیقی، انیس احمد (دہلی: مکتبہ جامعہ، ۱۹۹۳ء)، ص ۹۲۔
- (۳) میر درد، خواجہ، علم الکتاب، مترجم، ڈاکٹر عبداللطیف (لاہور: ادارہ ثقافت اسلامیہ، ۱۹۹۷ء)، ص ۸۱۔
- (۴) خلیل الرحمن داؤدی، مقدمہ، دیوانِ درد، محوٰ لہ بالا، ص ۷۔
- (۵) میر حسن، تذکرۂ شعرا بے اردو (دہلی: انجمن ترقی اردو، ۱۹۴۰ء)، ص ۶۶۔
- (۶) قائم چاند پوری، مخزن نکات (لاہور: مجلس ترقی ادب، ۱۹۶۶ء)، ص ۱۰۲۔
- (۷) الف۔ د۔ نسیم، ڈاکٹر، دلی کا شاعرانہ ماحول، محوٰ لہ بالا، ص ۱۲۲-۸۲۱۔
- (۸) اسلم انصاری، ڈاکٹر، اردو شاعری کے المیہ تصورات (لاہور: مغربی پاکستان اردو اکیڈمی، ۲۰۰۴ء)، ص ۱۳۱۔
- (۹) خلیل الرحمن داؤدی، مرتبہ، دیوانِ درد، میر درد، خواجہ (لاہور: مجلس ترقی ادب، ۱۹۶۶ء)، ص ۲۳۸۔
- (۱۰) Martin Lings, What is sufism george Allen and unwin Ltd. California, 175, P187
- (۱۱) حسن اختر، ڈاکٹر، ملک، اردو میں تازہ گوئی کی تحریک (لاہور: پبلی مرپبل کیشنز، سن ندارد)، ص ۱۰۹۔
- (۱۲) میر درد، خواجہ، علم الکتاب، مترجم: ڈاکٹر عبداللطیف، محوٰ لہ بالا، ص ۶۸۔
- (۱۳) حمید زبانی، ڈاکٹر، خواجہ، خواجہ میر درد کی فارسی شاعری (لاہور: مغربی پاکستان اردو اکیڈمی، ۱۹۹۳ء)، ص ۱۲۶۔
- (۱۴) فرمان فتح پوری، ڈاکٹر، مقدمہ، دیوانِ درد، مرتبہ: کلب علی خاں فائق (لاہور: آئینہ ادب، سن ندارد)، ص ۲۱۔
- (۱۵) جمیل جالبی، ڈاکٹر، تاریخ ادب اردو، جلد دوم (لاہور: مجلس ترقی ادب، ۱۹۸۹ء)، ص ۵۱۔
- (۱۶) خلیل الرحمن داؤدی، مقدمہ، دیوانِ درد، محوٰ لہ بالا، ص ۱۵۹۔
- (۱۷) محمد ذوقی، سید، سردلبران (لاہور: الفیصل ناشران و تاجران کتب، ۲۰۰۵ء)، ص ۱۹۳۔
- (۱۸) وزیر آغا، ڈاکٹر، تصورات عشق و خرد اقبال کی نظر میں (لاہور: اقبال اکادمی پاکستان، ۱۹۷۷ء)، ص ۷۵۔
- (۱۹) خالد میاں فاخری، مولانا، اصطلاحات تصوف (کراچی: دارۃ المصنفین، سن ندارد)، ص ۵۰۔
- (۲۰) محمد ذوقی، سید، سردلبران، محوٰ لہ بالا، ص ۱۹۴۔
- (۲۱) فرمان فتح پوری، ڈاکٹر، تحقیق و تنقید (کراچی: ماڈرن پبلشرز، ۱۹۶۳ء)، ص ۸۸۔
- (۲۲) قدیر احمد، خواجہ میر درد اور ان کا ذکر و فکر (دہلی: ایس اے پبلی کیشنز، ۲۰۰۴ء)، ص ۲۹۔
- (۲۳) مسیح الزماں، اردو تنقید کی تاریخ (الہ آباد: ادارہ خیابان، ۱۹۸۴ء)، ص ۲۹۔
- (۲۴) سعد اللہ کلیم، ڈاکٹر، اردو غزل کی تہذیبی و فکری بنیادیں، جلد اول (لاہور: الوار پبلی کیشنز، ۲۰۱۰ء)۔

مآخذ:

- ۱۔ آغا، وزیر، ڈاکٹر، تصوراتِ عشق و خرد اقبال کی نظر میں، لاہور: اقبال اکادمی پاکستان، ۱۹۷۷ء۔
- ۲۔ احمد، قدیر، خواجہ میر درد اور ان کا ذکر و فکر، دہلی: ایس اے پبلی کیشنز، ۲۰۰۴ء۔
- ۳۔ اختر، حسن، ڈاکٹر، ملک، اردو میں تازہ گوئی کی تحریک، لاہور: پولی مرپبلی کیشنز، سن ندارد۔
- ۴۔ انصاری، اسلم، ڈاکٹر، اردو شاعری کے المیہ تصورات، لاہور: مغربی پاکستان اردو اکیڈمی، ۲۰۰۴ء۔
- ۵۔ پوری، فرمان فتح، ڈاکٹر، تحقیق و تنقید، کراچی: ماڈرن پبلشرز، ۱۹۶۳ء۔
- ۶۔ _____، مقدمہ، دیوانِ درد، مرتبہ: کلب علی خاں فائق، لاہور: آئینہ ادب، سن ندارد۔
- ۷۔ _____، قائم چاند، مخزنِ نکات، لاہور: مجلس ترقی ادب، ۱۹۶۶ء۔
- ۸۔ جالبی، جمیل، ڈاکٹر، تاریخ ادب اردو، جلد دوم، لاہور: مجلس ترقی ادب، ۱۹۸۹ء۔
- ۹۔ حسن، میر حسن، تذکرۂ شعراے اردو، دہلی: انجمن ترقی اردو، ۱۹۴۰ء۔
- ۱۰۔ داؤدی، خلیل الرحمن، مقدمہ، دیوانِ درد، خواجہ میر درد، لاہور: مجلس ترقی ادب، ۱۹۶۶ء۔
- ۱۱۔ درد، میر، خواجہ، علم الکتاب، مترجم، ڈاکٹر عبداللطیف، لاہور: ادارہ ثقافت اسلامیہ، ۱۹۹۷ء۔
- ۱۲۔ ذوقی، محمد، سید، سر دلبران، لاہور: الفیصل ناشران و تاجران کتب، ۲۰۰۵ء۔
- ۱۳۔ فاضل، خالد میاں، مولانا، اصطلاحاتِ تصوف، کراچی: دائرۃ المصنفین، سن ندارد۔
- ۱۴۔ کلیم، سعد اللہ، ڈاکٹر، اردو غزل کی تہذیبی و فکری بنیادیں، جلد اول، لاہور: الوقار پبلی کیشنز۔
- ۱۵۔ مسیح الزماں، اردو تنقید کی تاریخ، الہ آباد: ادارہ خیابان، ۱۹۸۴ء۔
- ۱۶۔ نسیم، الف، دے، ڈاکٹر، خواجہ میر درد اور ان کا خاندان، مشمولہ، خواجہ میر درد، مرتبہ، ثاقب صدیقی، انیس احمد، دہلی: مکتبہ جامعہ، ۱۹۹۳ء۔
- ۱۷۔ یزدانی، حمید، ڈاکٹر، خواجہ، خواجہ میر درد کی فارسی شاعری، لاہور: مغربی پاکستان اردو اکیڈمی، ۱۹۹۳ء۔